

## ህዝቢ ትግራይ ካብ መበል 12 ጉባኤ ህወሓት እንታይ ንጽብ ኣለና ?

ህወሓት ኣብ መፋርቕ ነሓስ 2007 መበል 12 ጉባኤ ከምተካይድ ተፈሊጡ ኣሎ። ኩሉ ህዝቢ ትግራይ ካብ ማንም እዋን ንላዕሊ እንታይኮን ወሲና ትወጽእ ትኸውን ዝብል ትጽቢት ይገብር ኣሎ። ህወሓት ንወያነ ትግራይ መሪሓ ስለዘወወተት፣ ህዝቢ ትግራይ ደቁ ምስ ህወሓት ስለዘሰለፈ፣ ንባዕሉውን ዕላማኣ ክጠቕመና ይኸእልዩ ዝብል ተስፋ ብምሕዳር ንምግማቱ ዘጸግም ኣስተዋጽኦ ስለዝገበረን ክሳብ ሕዚ መማረጺ ገይሩ ዝወስዶ ካሊእ ዝበለጸን ዝተጠናኸረን ፖለቲካዊ ፓርቲ ኣብ ጥቕኡ ስለዘየለን ንዝሓለፉ 24 ዓመታት ኣብ ስልጣን ክትጸንሕ ክኢላ እያ።

ኣብዘም ዝሓለፉ ዓመታት ህወሓት በይና ይኹን ምስ መሓዙታ ካልኣት ናይ ኢህወዴግ ኣባል ውድባት ብምኳን ኣብ ልምዓት፣ ኣብ ሰላምን ኣብ ዲፕሎማሲን መዳያት ድሙቓት ዓወታት ኣመዝጊባ እያ። እዚኣቶም ውጽኢት እቶም ኣብ ጉባኤታታ ዝሓልፉ ዝነበሩ ውሳኔታት እዮም ኢልና ክንኣምን ንኸእል ኢና። ገሊኣም ጉባኤታት ዘሕለፉዎም ውሳኔታት ንህወሓትን ንህዝቢ ትግራይን ንቕድሚት እንተውንጭፋ ተዓዚብና ኢና። ንኣብነት ኣብ ካልኣይ ይኹን ሳልሳይ ጉባኤ ዝተወሰነ ሓፋሽ ይንቃሕ፣ ይወደብ ይተዓጠቕ ! ዝብል ውሳኔ ህወሓት ኣብ ህዝቢ ትግራይ ዝነበሩ መሰረት ክድልድል ገይሩ እዮ። እዚ ውሳኔ ግና ኣብ ወረቓት ሰፊሩ ስለዝተዘርገሐ ጥራሕ ኣይነበረን ነቲ ዓወት እቲ ክተመዝግብ ዝኸኣለት። ነዚ ዝፈጽሙ ብቐዓትን ውፋያትን ካድረታት ተመዲቦም፣ ንጹር መደብ ወጺኡሉን መራሕቲ ውድብ ኣፈጻጸምኡ ብቐረባ ኮይኖም ይከታተልዎ ስለዝነበሩን እዮ።

ህወሓት ኣብ ምምስራት ኢህወዴግ ዓብይ እጃም ዝተጻወተት ስለዝኾነትን ናይ ኢህወዴግ ኮር ውድብ ስለዝኾነትን ኣብ ናይ ህወሓት ጉባኤ ዝውሰኑ ውሳኔታት ኣብ ኢህወዴግን መንግስቲ ኢትዮጵያንውን ዓብይ ጽልዋ ክህልዎም ከምዝኸእል ድማ ይእመነሉ። ነዚ እዩ እምበኣርከስ መበል 12 ጉባኤውን ከም ኣሓቱ ጉባኤታት ንህዝቢ ትግራይ ንቕድሚት ዘውንጭፋ ውሳኔታት ወሲኑ ክወጽእ ህዝቢ ትግራይ ብተስፋ ዝሕልዎ ዘሎ።

ንሕና ተጋሩ መንግስቲ ትግራይን ነቲ መንግስቲ ዝመርሕ ዘሎ ገዛኢ ፓርቲ ህወሓትን ሕማቕ ፖሊሲ እንተውጽኡ ወይ ኣብ ግብሪ እንተውዕሉ ክንወቕሶም፣ ከነቐልዎምን ንሰኹም እንታዎት ኢኹም ከምኡ እትገብሩ ዘለኹም ክንብሎምን ክንጸራርጎምን ሓላፍነትና እዩ። ምእንተምንታይ እንትተባሂሉ ትግራይ ንሕና፣ ወይ ወለድናን ኣሕዋትናን ዝተወለድናላ፣ ዝባጸሕናላ፣ እንነብረላን እንቕበረላን ዓድና ኣብ ልዕሊ ምኳና ኣብ ሃገርና ኢትዮጵያውን ልዑል ጽልዋ ስለዘለዎ እዩ።

ሓላፍነትና ምንቃፍን ምቕላዕን ጥራሕ ግን ክኸውን ኣይግባእን። እዚ ማናይ ዳና ስራሕ እዩ። ኣብ ዓድና እንትተሰራሑ ንባዕልትናን ንትግራይናን ክረብሕ ይኸእልዩ ኢልና ዝኣመናሉ ክንሕብርውን ሓላፍነትና እዩ በሃላይ እዩ። እቶም መራሕቲ ኣይቕበልዎን ዝኾኑ ዝብል ሰግኣት ሒዝና ዝመሰለና ምሕባር ካብንገድፍ ንሓብርሞ እጃምና ንወድእ። ካብዚ እምነት እዚ ብምብጋስ እምበኣርከስ ዝስዕብ ሓሳብ ሒዞ ቀሪብ ኣለኹ። ኣሕዋት ተጋሩ እዚ ርኢቶይ ንእትውስኹሉ ሓበሬታን ንእተቕርብዎ መስተኸኸሊ እርማትን ክፉት ምኳኑ ብታሕጓስ ክገልጸልኩም እደሊ።

**እንታይ ዓይነት ውሳኔ ንክውሰን እዩ ትጽቢት ዝግበር ዘሎ ?**

**1/ ዴሞክራሲያዊ ዝኾነ ጉባኤ ክካየድ**

እዚ ካብ ኣወኸኸላ ጉባኤተኛታት ጀሚሩ ጠመተ ክግበረሉ ዝግባእ መዳይ እዩ። ጉባኤተኛታት ኮይኖም ዝምረጹ መራሕቲ ክሰምዕዎ ዝደልዩ እናመረጹ ዝዛረቡ ዘይኮኑስ ከባብያውን ዓለማውን ኩነታት ዝግንዘቡ፣ ኩነታት ህዝቦም ኣጸቢቑም ዝፈልጡ፣ ኣብ ህዝቢ ዘለው ጸገማት ኣብ ምፍታሕ ተገድኾም ዝንቀሳቕሱን ነጻ ኮይኖም ዝመሰሎም ሓሳብ ሒዞም ጠጠው ዝብሉ ካብ ግዕዝይና ዝረሓቑ ክኾኑ ትኹረት ምሃብ ዘድሊ ይመስለኒ። ምስዚ ተኣሳሲሩ ክለዓል ዝግበኦ ካሊእ ጉዳይውን እኒህ። ኣባላት እቲ መምዘኒ ምስፈለጥዎ ነጻ ኮይኖም ዝመሰሎም ክመርጹ ይግባእ። ከምቲ ኣብ ሕሉፍ እዋናት ኣብ ገለ ከባብታት ይግበር ነይሩ ዝበሃል መራሕቲ ዘይደልይዎም ኣባላት እንትምረጹ ዘይኮነ ሰብ መሪጽኩም ኢኹም እናብሉ ዝደልዩዎም ሰባት ክሳብ

ዝምራጹ እንደገና ረአይዎ እናተብሃለ ንድሕሪት ዝምለስ ክኸውን ኣይግበኣን። እዚ ዘይዴሞክራሲያዊ ኣካይዳ እዩ። ዘይተደለዩ ሰብ እዮ እንትተባሂሉ ኣብ ግንባር ዘተ ይገበረሉ።

ኣብ ጉባኤውን ጉባኤተኛ ነቶም ዓቕሚ ዘይብሎም ነቲ ሕዚ ዘለናሉ መድረኽ ብቑዓት ዘይኾኑ መራሕቲ ኣውራጃ ብስለት ዘለዎም ንባዕሎም ሰሪሖም ክሰርሕ ንዝደሊ በዓል ሃፍቲ ድማ ዘየዕንቅፉ ለውጢ ከመዝግቡ ዝኸእሉን ነጻ ኮይኑ ክመርጽ ክተባባዕ ኣለዎ እብል። ዴሞክራሲያዊ መሰላት ኣብ ውሽጢ ውድብ እንተዘይተተግቢርም ኣብ ህዝቢ ክትግበሩ እዮም ኢልካ ምትስፋው ኣበዴን እዩ።

**2/ መንግስትን ፖለቲካዊ ፓርቲን ክፈላለዩ ምግባር**

መንግስትን ፖለቲካዊ ፓርቲን ክፈላለዩ ዝገብር ውሳኔ ካልኣይ ትጽቢት ዝግበረሉ ዘሎ ጉዳይ እዩ። ኣብ ናይ ትግራይ ምምሕዳር ብዓብይኡ ጸገም ዝፈጥር ዘሎ ነገር እቲ ፖለቲካዊ ፓርቲ ህወሓን መንግስቲ ትግራይን ክፈላለዩ ስለዘይከኣሉ እዩ። ፖለቲካዊ ፓርቲ ሓደ ዓይነት ፖለቲካዊ እምነት ዘለዎም ሰባት ዝተኣኻኸቡሉ እዮ መንግስቲ ግን ዝተፈለለዩ ኣረኣእያታት ዘለዎም ሰባት ዘማሓድር ናይ ኩሉ ህዝቢ እዩ። ኣብዚ ጽኑዕ እምነት ክተሓዝ ይግባእ። ከምቲ “ ሃይማኖት ናይ ብሕቲ እዩ ሃገር ግን ናይ ሓባር እዩ” ዝበሃል ሎሚ ድማ ፖለቲካ ፓርቲ ናይ ብሕቲ እዩ ሃገርን መንግስትን ግና ናይ ሓባር እዮም ዝብል እምነት ክተሓዝ ይግባእ። እቲ መንግስቲ ንኹሎም ዜጋታት ማዕረ ክገልግል ይግባእ። ዋላ ናይ ገሊኡ ፓርቲ ኣባል ይኹን ኣብ መንግስታዊ ስልጣን ከፍ እንተኣሉ ንመላእ ህዝቢ ይምረጽዎ ኣይምረጽዎ ብሓደ ዓይነ ክርኢ ይግባእ። ከምኡ እንትተገይሩ ጥራሕ እዩ ኩሉ ኣብ መንግስቲ እምነት ዘሕድርን ነቲ ናይቲ ዓዲ ሕጊ ባዕሉ ዝጣበቐሉን። ገሊኡም ኣባላት ውድብ መንግስትን ህዝብን ውድብን ሓድ እናሃለው ንውድብና ክንጽሉ ዝደለዩ ሰባትዮም እዚ ነጥቢ እዙይ ዘቕርብዎ ዘለው ክብሉ ይኸእሉ እዮም። ሓደ ምኡኖም ዘርኢ ሓሳብ ሒዞም ይቕረቦም ሻቡ ክንዘራረቡ።

መንግስቲ ንኹሎም ዜጋታት ማዕረ ክገልግል ዝኸእል ድማ ኣባላት ፓርቲ ዘይኮኑ ብናይቲ ዝኣኢ ፓርቲ [ህወሓት] ፖሊሲ ዝምርሑ ክኢላታት ተጋሩ ናብ ሓላፍነት ብበዝሒ እንተኣትዮም እዩ። እዚ ጉዳይዚ ትኹረት

ከግብረሉ ዝግባእ እዋን እንተሃልዩ ሕዚ እዩ። ኣባል ህዝባዊ ፖለቲካዊ ፓርቲ ምኳን ህዝባዊ ኣረኣእያን ንዕላማኻ ክሳብ መስዋእቲ ብትብዓት ጠጠው ክትብልን የኸእል ይኸውን። ዝበርተዎ ኣባል ውድብ እንተሃልዩ ድማ ሓደ ወይ ክልተ ሞያ ክሕዝ ይኸእል ካብኡ ኣይሓልፍን። ናይ ፓርቲ ኣባል ምኳን መሃንዲስ፣ ኣካውንታንት፣ ናይ ሕገ ሰብ፣ ሓኪም፣ ናይ ልምዓት ብዓል ሞያ፣ መካኒክ፣ ናይ ኣይቲ ሰብ ኮታስ ኩሉ ዓይነት ክእለታትን ሞያታትን የፍልጠካ እዩ ማለት ኣይኮነን። ስለዚ ዋላ ኣባላት ፓርቲ ኣይኹኑ ናይቲ ዝሓገዘ ፓርቲ ፖሊሲ ተኸቲሎም ክሳብ ዝኸዱ ንህዝቢ ትግራይ ከገልግሉ ብልቢ ክሳብ ዝተልዓሉ ኣባላት ፓርቲ ዘይኮኑ ሙሁራት ተጋሩ ብስፍሓት ናብ መንግስታዊ መሓውር ክሕቆፉ ብልቢ ክእመነሉ ኣለዎ። ካብዞም ክኢላታት ብኣጸብዕቲ ዝቐጸሩ ብዝተፈላለዩ መንገዲ ኣብቲ ፓርቲን ኣብቲ ህዝብን ጽልኣት ዘማዕበሉ ክህልው ኣይኸእሉን ዝብል እምነት የብለይን። እቲ ብኣሸሓት ዝቐጸር ሙሁር ትግራዊ ግን መስርሒ ባይታ እንትተሞሃብዎ፣ እንተዘይኣዲንቅፍናዮን ዓቕሚ ብዝፈቐዱ እንተኣተባቢዕናዮን ኣብ ጎኑ ኮይና ኣጅኻ እንተኢልናዮን ገምጋምን ምንቕቓፍን እንተዘይኮይኑ ካሊእ ዝኣብዩ ኣይመስለንን። ንፍቶ ንጽላእ ኣብ ውሱን እዋን ንትግራይና ክቐይር ዝኸእል ሓይሊ ድማ ንሱ እዩ። ግን ብልቢ ክእመነሉ ኣለዎ። ንይምሰል ተቐቢልካ ገለገለ ጉድለታት እንትረኣዩ ክነስንብዶም ኣይግባእን። ብርግጽ ከም ጉንበት 7 ዝመሰሉ ጸላእቲ ህዝቢ ትግራይ ሰሊኹም ንክኣትው በሬ ክኸፍት ኣይግባእን። ብጭርሽ።

እዚ ርኢቶ ነቶም ህይወቶም ንህዝቢ ትግራይ ኣወፍዮም ክርተት ዝበሉ ሕዚ መንግስታዊ መሓውር ከም መንበሪ ሞይኦም ገይሮም ዝወሰዱ ጀጋኑና ክሰንብዶም ዝኸእል ይመስለኒ። ከምዚ ዝመሰለ ሰግኣት እንትተፈጠሩ መንግስትን ውድብን ምስዚ ጎኒ ንጎኒ ናይዞም በዚ ክጉድኡ ዝኸእሉ ደቂ ህዝቢ ጉዳይ ክፈትሑ ግቡእ ቆላሕታ ክፈልዩ የብሎምን በሃላይ እዩ። ብፍላይ ህወሓት ነዞም ጀጋኑና ከም ኣቕሕ ድግስ ኣብ እዋን ድግስ ተገልጊላ ድግስ እንትሓልፍ እትድርብዩም ከይኹኑ ዕዙዝ ጠመተ ክገብረሉ ይግባእ እብል።

**3/ ህዝባዊ ኮንፈረንስ ክካየድ**

ህዝባዊ ኮንፈረንስ ምክያድ ካሊ እ ትጽቢት ዝግበረሉ ዘሎ ውሳኔ እዩ። ህወሓት ናብ ዓወት ክትበጽሕ ዝኸኣለትሉ ሓደ ምሽጥር ምስ ህዝቢ እናተማኸረት ኣብ ህዝቢ ዘለው ጸገማት እናተረደአትን ናይ መፍትሒ ሓሳብውን ካብ ህዝቢ እናተቐበለትን ትኸይድ ስለዝነበረት እዩ።

ሕዚ ህወሓት ካብ ህዝቢ ዝረሓቐትን ብብወረድኡን ዙብኡን ዘለው ናይ ውድብን መንግስትን መሓውራት ብዘቐርቡላ ሪፖርት ጥራሕ እናተመርሐት እትጎዓዝ ዘላ ትመስል። ሕዚ ዘሎ ኩነታት ወዮ እዝንስ ንባዓል ሞንኣ ጸማም እያ ግዲ ኮይኑምበር ህወሓት ምስ ህዝቢ ክትፋታሕ ኣብ ቀልቀል እያ ዘላ እየ ዝብል። እዞም ብብወረድኡን ዙብኡን ዘለው ናይ ውድብን መንግስትን ሰራሕተኛታት ዘለዎም ናይ ዓቕሚ ኩነታት ሓደ ነገር ኮይኑ እንጀርአም ምኳኑ ድማ ክፍለጥ ኣለዎ። ስርሖም ብሕማቕ እንትተገምገሙ ናብርአም ከምዝጉዳእ ፈሊጦም ሰግኣት ከሕድሩ ከምዝኸለሉ ኣብ ግምት ክኣቱ ዝግበኦ እዩ። ስለዝኮነ እቲ ጭቡጥ ኩነታት ካብቲ ህዝቢ ካብ ባዕሉ ዝርከበሉ መንገድታት ክትለም ኣለዎ። ህዝባዊ ኮንፈረንስ ሓደ እዩ። ህዝቢ ተረባሓይ ወይ ተጎዳኣይ ስለዝኾነ እቲ ህልዊ ኩነታት ካብ ባዕሉ ወጻኢ ዝገልጹሉ የለን። ካብ ዓቕሚ ንላዕሊ ዝጸበዮ እንተሃልዩውን ምስኡ ብምዝታይ ጥራሕ እዩ ክፍታሕ ዝኸእል።

ነገር ግን ሕዝውን ውድብ ክትሰምዖ እትደሊ እናመረጸ ዝዛረብ ኣባል ውድብ ጥራሕ እናመረጸት ናብዚ ኮንፈረንስ እተምጽእ እንተኾይና ዘይምጅማሩ ይሓይሽ። ኣብቲ ኮንፈረንስ ህዝቢ ዘቐርቦ ሓሳብ ብዝርዝርን ብጥንቃቄን ተኣኪቡ መፍትሒ ክግበረሉ ይግባእ። ኣብ ከምዚ ዝመሰለ መድረኽ ካብ ህዝቢ ናይ መፍትሒ ሓሳብ ምሕታትውን ውሕልና እየ ዝብሎ። ስለዚ ካብ መበል 12 ጉባኤ ህወሓት ካብ ኣወካኸላ ተሳታፊይ ጀሚሩ ጠመተ ዝተገብረሉን ህዝቢ ነጻ ኮይኑ ንክዛረብ ዘተባብዕ ህዝባዊ ኮንፈረንስ ንክግበር ክውሰን ተስፋ ይግበር ኣሎ።

4/ ኣብ ትግራይ ዝረአዩ ዘለው ጸገማት በወፈራ ክፍትሑን ቀጻልነቶም ዝረጋገጹሎም ትልምታትን ኣሰራርሓታት ክቕመጡን ይግባእ

እቶም አማዕዲኻ ዝረአዩ ምዕባለ ቀይዶም ሓዚም ዘለው ማሕለኻታት ናይ ምምሕዳር ሽግር፣ ናይ ፍትሒ ሽግር፣ ናይ ዴሞክራሲ ምጽባብ፣ ግዕዝይናን ነጻ ሚዲያ ዘይምህላውን እቶም እብል። እዚአቶ እንተዘይተፈቲሖም ዝድለ ልምዓት ምርግጋጽ ጠጠው ናብ ዝበለ ዓቕቦት ምድያብ ማለት እዩ። እዚአቶም ድማ

**ሀ/ ነጻ ሚዲያ ክህሉ ምግባር**

ሓዲ ዴሞክራሲያዊ መንግስቲ ናይ መንግስቲ ስልጣን ኣብ ውልቀ ሰባት ከይኹመር እቶም ውልቀ ሰባት ገበርትን ሓዲግትን ኣምባገነናት ኮይኖም ነታ ዓዲ ከይቆጸጸርዎ ንምክልኻል ዘመናዊ ሕገ መንግስቲ የጽድቑ። በዚ ትግራይና ኮነት ሃገርና ኢትዮጵያ ዝሕመያ ኣይመስለንን። ሓዲ ሓዲ ኣፈላላይ ዝረአየሎም ዓንቀጻት እኳ እንተሃለዉ ብመሰረቱ እንኹርዑ ዘመናት ዝሰገር ኩነታት ሃገርና ዘገናዘበ ህገ መንግስቲ ኣለና ኢሎ ይኣምን። ወዮ ኣብ ምትግባሩ ዳኣ ብዓንቀሩ እናተሓነቐ ተሸጊርናምበር።

ሕገ መንግስቲ ናይታ ሃገር ስልጣን ንሕጊ መውጻእቲ (ቤት ምኽሪ) ንሕጊ ፈጻሚቲ (ሚኒስተራትን)ንሕጊ ተርጓሚቲ (ዳያኑ ወይ ቤት ምኽሪ) የከፋፍል ። እዞም ዝለዓሉ ሰለስተ ናይ መንግስቲ ኣካላት እቲ ሓዲ ካብቲ ዝተወሃቦ ስልጣን ንላዕሊ ከይኹይድ፣ እቲ ካሊእ ኣካል እናተቆጸጸሮ ናይ ስልጣን ሚዛን ተሓልዩ ክጎዓዝ ይገብሩ። ብተወሳኺ ድማ ከምዚ ዝመሰለ ዴሞክራሲያዊ መንግስቲ እዞም ሰለስተ ዝለዓሉ ናይ መንግስቲ ኣካላት ስልጣኖም ብዘይ ኣገባብ ከይጥቀሙ ካብ ናይ መንግስቲ መሓውር ነጻ ዝኾነ ካሊእ ራብዓይ ኣካል ክህሉን ሕጋዊ ከለላ ረኺቡ ክንቀሳቐስን ይገብሩ። እዚ ዘይዕላዊ ራብዓይ ኣካል መንግስቲ ነጻ ፕራስ እዩ። ፕራስ ብህዝቢ ዝተመረጹ ኣካላት ስልጣኖም ብዘይ ኣገባብ ከይጥቀሙን ንዝመረጸም ህዝቢ መገልገልትን ተጠየቑት ክኾኑን ዝገብርዎም ካብ ሕጊ ወጻኢ ዝኾኑ ተግባራት ብምቕላዕ ዝለዓሉ ብጽሒት ዝጻወትን ህዝቢ ካብ ተግባር ክመሃር ዓብይ እጃም ዝጻወትን ኣካል እዩ። ነዚ ዘጽደቐ ዘኹርዕ ሕገ መንግስቲ ኣለና ሕዝውን ዘሸግረና ዘሎ እቲ መሓንኮላይ ተግባር እዩ።

ኣብ ዓድና ዘሎ ፕረስ ብዛዕባ ልምዓት እናተኸታተለ ምዃታብ ዘርከቦ የብሉን በዚ ኣይሕመን። ዘለው ጎደሎታት ግና ኣይትንክፎምን እንተበልኩ ዘጋነንኩ ኣይመስለንን። እዚ ዝኸነሉ ዘሎ ምኽንያት እቶም ሰብ ሞያ ብቕዓት ስለዘይብሎም እዩ ዝብል እምነት ፈጸሙ የብለይን። ናይ ህወሓትን መንግስትን ኣሰራርሓን ልሙድ ባህሊ እቲ ውድብን እዩ ሓኒቕ ሒዞም ዘሎ። ብግልጺ ይዘተየሉ። በዚ ህዝቢ ንህወሓት ኣመራርሓ ኣባላት ዝገብርዎ ጉድለት ክወጽእ ስለዘይደልዩ እዩ እናበለ ብስፍሓት ይሓምዮም እዩ። ኣብዚ በዚ መዓልቲዚ እንዶ ንእከለ ኣየቃልዑን በዚ ዕለትዚዶ ንእከለ ኣይደገምዎን ዝብል ሙግት ከልዕሉ ዝደልዩ ኣማንኤላት ኣይሰኣኑን። ህዝቢ ትግራይ ካብቲ ብውድብን ብመንግስትን ሚድያ ዝፍኖ ዜናን ኩነታት ውድብን መንግስትን ወጻኢ እንታይ ዜና ከምዘሎ ክሰምዕ ናይ ወጻኢ ሚድያታት ክከታታተል ኣይምተጓየየን። ብናይ ውድብን መንግስትን ሚድያ ምንም ዝተገበረ ነገር የለን ኣይበልኩን መሰረታዊ ትሕዝቶ ናይዚ ሓሳብ እቶም ናይ ውድብን መንግስትን ሚድያ ጽቡቕ ዝበሃል ዜና ዓወትምበር በቲ ፓርቲን ብመንግስታዊ ኣካላትን ዝግበሩ ጎደሎታትን ናይ ህዝቢ ድምጽን ተኸታቲሎም ኣይጽብጽቡን እዩ ዝብል ዘለኹ። ናይ ግሊ ፕረስ ኣብዚ ዕዞዝ ብጽሒት ክጻወቱ ይኸእሉ ነይሮም ግን እቲ ባይታ ነዚኣቶም ዝቕበል ኣይኮነን። እዚ መበል 12 ጉባኤ ኣብዚ መዳይውን ለውጢ ሒዞ ክመጽእ ትጽቢት ይግበረሉ ኣሎ። ብርግጽ ፕረስ ካብ ይበሃል ኣሎ፣ ተባሂሉ ከይኸውን፣ ከይተባሃለ ኣይተርፍን ካብ ዝብልን ካብ በለካ ለኸዐካ ወጺኡ ሕግን ስርዓትን ኣኸቢሩ ክጎዓዝ ይግባእ። ዓዲ ንክዕኑ መሳርሒ ጸላእቲ ህዝቢ ትግራይ ኮይኑ እንተተረኺቡ ድማ ጭቡጥ ሓበሬታ ከይተተሓዘ ንዓመታት ኣሲርካ መረዳእታ ስለዘይተረኸቦ ብነጻ ሰዲድናዮ ዝበሃል ዘይኮነስ ብጭቡጥ መረዳእታ፣ በግንጽነት ህዝቢ ክፈልጦ ብምግባር፣ በነጻ ዳኝነት ብዘይ ምሕረት ክእለ ኣለዎ። ልቢ በሉ! ኣፍ ፕረስ ዝዕፍን ሕግን ደንብን ኣውጺእኻ ተፈቂዱ ኣሎ እንተተባሂሉ ግን ካብ ሞትውን ዝኸፍኦ ኣቀታትላ ካብ ምኳን ኣይሓልፍን። መበል 12 ጉባኤ ህወሓት ህዝቢ ትግራይ ግልጽ ምልጽ እንተይበለ ዝመሰሎ ክዛረብን ክውድብን፣ ብዝተዛረበ ሓሳብ ምኽንያት ግዘን ቦታን እናተመረጸ መጥቓዕቲ ከይበጽሖን እዚ ጉባኤ ቆራጽ ውሳኔ ወሲኑ ክወጽእ ተስፋ ይግበረሉ ኣሎ።

**ለ/ ንግዕዝይና እናተዋግኦ ስሉጥን ዘዕግብ ምምሕዳርን ፍትሒን ዘረጋግጽ ውሳኔ ክውሰን**

ኣብ ዓድና ስሉጥ ምምሕዳርን ፍትሒን ናብ መግነዚ ቦትኣም ሰለይ ክብሉ ጸኒሖም ሕዚ ዕድመ ንግዕዝይና ዝበሉ ዘለው ይመስሉ ናብ መግነዚ ስፍረኣም ብህጹጽ ክኣትው ምጽዳፍ ዝጀመሩ ይምስሉ። መራሕቲ ህወሓት ነዚ ድንበር ሰጊሩ ዝሸትት ዘሎ ዝዓስነወ ግዕዝይና፣ ነዚ ሕዚ ስርዓት እናገኘነ ዝመጽእ ዘሎ ግዕዝይና ንምንታይ ኣኸቢዶም ከምዝይርኢዎ ዘለው ኣዝዩ ኣግሪሙልና እዩ። ገሊኦም መራሕቲ ግዕዝይና ምህላው ኣሚኖም ግና ምስ ኣብ ካልኣት ሃገራት ዘሎ ግዕዝይና እናወዳደሩ ዳሓንዩ እንትብሉ በገዛ እዝነይ ሰሚዐ እዩ። ግዕዝይና ኣብ ትግራይ! ኣብቲ ደም ዝኸፈለ ህዝቢ! መስደመም እዩ። እዚ ህይወት ዝኸፈለ ህዝቢ ናይ ምምሕዳርን ፍትሕን ግልጋሎት ክረክብስ ጉቦ ክሕተት?! ካብዚ ዝኸፍኦ እንታይ ኣሎ? ኣጋኒንካ ኣይትበሉኒ እምበር ግዕዝይና ሓደ ናይ ህወሓትን መንግስቲ ትግራይን መግለጺ ኮይኑ ኣሎ። ነዚውንዩ ሰፊሕ ናይ ልምዓት ስራሕቲ ይሰራሕምበር እቲ ክምዘገብ ዝኸእልን ዝግባእን ዝነበረ ህዝቢ ትግራይ ዝምነዩ ዘሎ ልምዓት፣ ጽሩይ ምምሕዳርን ፍትሕን ክረጋገጽ ግን ዘይተኸኣለ።

ንዓይ ዴምክራሲያዊ መሰላት ምኸባር፣ ጽሩይ ምምሕዳርን ፍትሒን ምርግጋጽን ናይ ሕጊ ከለላ ዘለዎ ናይ ፕረስ ሃላዎትን ምስ ልምዓት ዝተቆላለፉ እዮም። ኣብ ሓዲኦም ሸግር እንትተራእዩ ልምዓት ምጉድኡ ኣይቐርን። በተግባርውን ይረኣ ኣሎ።

ስለዚ መበል 12 ጉባኤ ህወሓት ኣብዘም ጉዳያት ብዕምቆት ዘትዩ ንምስትሽኻል መደባት ሓንጺጹ ክወጽእን ንህዝቢ ትግራይ ዘሳትፍ ወፈራ ክጅምርን ትጽቢት ይግበር ኣሎ። ብሓንቲ መስመር ከጠቓልላ እንትተሓቲተ ናይ ኢትዮጵያን ትግራይን ሕገ መንግስትታት ኣብ ግብሪ ይውዓሉ እዩ ዝብል።

ክብረት ይሃበለይ

ተስፋይ ይብራህ

ነሓሰ 8/ 2007